

- केन्द्रीय गृहमंत्री अमित शाह सीमा सुरक्षा तंत्र ने पूरी तरह अजेय बणावण सारू बीएसएफ, फौज, प्रशासन अर जनता कानी ऊं मिल र काम करण माथे ज़ोर दीनो।
- कोटा-बूंदी ग्रीनफील्ड हवाई अड्डा ऊं आवता साल दिसम्बर ऊं व्यावसायिक उड़ानां सरू व्हेला।
- आर.पी.एस.सी. वरिष्ठ अध्यापक रा साढे 6 हजार ओहदां माथे भर्ती सारू परीक्षा रो कार्यक्रम जारी कीनो।
- प्रदेश रा केई हलकां मांय लू रो कोप-केई ठौड़ां रात री बगत ई पारो 32 डिग्री सेल्सियस ने पार कीनो।

000

गृहमंत्री अमित शाह कह्यो है के सीमा सुरक्षा तंत्र ने पूरी तरह अजेय बणावण सारू बी.एस.एफ., फौज, प्रशासन अर जनता ने मिला र ग्रिड बणावणो घणो जरूरी है। श्री शाह आज बीकानेर कने बी.एस.एफ. री सांचू पोस्ट माथे राखी ज्या प्रहरी सम्मेलन मांय बोल रह्या हा। वे कह्यो के ई ग्रिड रे ज़रिए सरहद माथे रा खतरां रो पूरी ताकत ऊं मुकाबलो कर्यो जा सके है।

श्री शाह सरहदी हलकां रा विकास सारू चलाया जा रह्या वाईब्रेन्ट विलेज कार्यक्रम रो जिकर करता थकां कह्यो है के ई रे ज़रिये सरहद माथे बस्योड़ा गांव रा लोगां ने ई केन्द्र अर राज्य सरकार री जनता रा भला री योजनावां रो फायदो मिल सकेला। वे कह्यो के सरहदी हलकां मांय ज़ोन ने खत्म करण री मशीनां बणावण रो कारखानो लगावण रो काम 6 महीना मांय सरू कर दियो जावेला। गृह मंत्री कह्यो के प्रदेश मांय एक हजार 96 किलोमीटर लम्बी लेटरल रोड बणबा ऊं बीएसएफ रो सुबीतो बधबा सागे सरहदी हलकां रो जुड़ाव ई मज़बूत बणेला। गृहमंत्री सरहद ऊं 50 किलोमीटर अंदर तांई रा हलकां री जनता अर नौजवानां ऊं लगातार बातचीत कर र वां मांय सरहद री हिफाज़त ऊं जुड़्या मुद्दां रा बारा मांय जाग जगावण ने ज़रूरी बतायो। श्री शाह कह्यो के साल 2014 पाछे फौज अर अर्धसैनिक बलां ने और मज़बूत बणावण सागे आतंकवाद रे खिलाफ करड़ो रुख अपनायी ज्यो है।

इण ऊं पैली गृहमंत्री सरहद माथे तैनात जवानां रो उमाव बधाता थकां देश री हिफाज़त मांय वां रा योगदान री सराहवणा कीनी। ई मौके वे सरहद माथे बणी चौकियां मांय महिलावां सारू नुवी बणायी ज्यी 14 बैरकां ने इलेक्ट्रॉनिक तरीका ऊं जनता ने सूंपी। गृहमंत्री बीकानेर मांय मुख्यमंत्री भजन लाल शर्मा सागे प्रशासन अर पुलिस रा आला अहलकारां ऊं बातचीत कीनी।

000

कोटा-बूंदी ग्रीनफील्ड हवाई अड्डो बणावण रो काम आवता साल अक्टूबर महीना तांई पूरो कर लियो जावेला। लोकसभा अध्यक्ष ओम बिरला री सदारत मांय आज नई दिल्ली मांय व्ही मीटिंग मांय एयरपोर्ट अथॉरिटी ऑफ इंडिया रा अहलकार आ जाणकारी दीनी। ई पाछे वठे ऊं जहाज उड़ान भरण लागेला। हवाई अड्डा ऊं दिसंबर 2027 तांई नियमित हवाई सेवा सरू व्हे जावेला। लोकसभा अध्यक्ष जूना हवाई अड्डा री ठौड़ एक फ्लाईंग ट्रेनिंग स्कूल खोलण रा बारा मांय विचार करण सारू कह्यो। ध्यानजोग है के एक हजार 88 एकड़ हलका मांय बण रह्या ई ग्रीनफील्ड हवाई अड्डा रो रन-वे 3 दशमलव 2 किलोमीटर लंबो व्हेला। ई हवाई अड्डा ऊं हर साल 20 लाख मुसाफिर उड़ान भर सकेला।

000

राज्यपाल हरिभाऊ बागड़े पद्मश्री ऊं नवाजी ज्यी प्रदेश री तीन विभूतियां ने बधाई दीनी है। श्री बागड़े कह्यो के आं हस्तियां स मान ऊं राजस्थान रो माथे ऊंचो व्ह्यो है। ध्यानजोग है के राष्ट्रपति द्रौपदी मुर्मू काल 66 विभूतियां ने राष्ट्रपति भवन मांय पद्म अलंकारां ऊं नवाजी ही, ज्यां मांय राज्य रा समाज सेवी स्वामी ब्रह्मदेव जी महाराज, भपंग ने दुनिया मांय ओळखाण दिरावण वाळा गफरुद्दीन मेवाती जोगी अर अलगोज़ा री मीठी धुन दुनिया भर मांय पूगावण वाळा तगाराम भील रो पद्म श्री पुरस्कार दे र मान करी ज्यो।

0000

राजस्थान लोक सेवा आयोग—आरपीएससी माध्यमिक शिक्षा विभाग मांय 10 विषयां मांय वरिष्ठ अध्यापक रा साढे 6 हजार ओहदां माथे भर्ती रो कार्यक्रम जारी कर दीनो है। बोर्ड रा सचिव बतायो के इम्तिहान 12 ऊं 18 जुलाई ताई लियो जावेला। न्यारा—न्यारा विषयां री परीक्षावां ने चार गुप मांय बांटी ज्यी है।

000

प्रदेश मांय किसानां ने नकली अर अमानक बीजां ऊं बचावण सारू कृषि विभाग बीकानेर, सीकर जोधपुर अर जयपुर मांय आज खास अभियान चलायो। ई दौरान कृषि मंत्री किरोडीलाल मीणा अहलकारां सागे मिल र कथित नकली बीज बणावण रा चौदह कारखाना माथे छापा मार्या। कृषि मंत्री चौमूं री एक बीज कंपनी मांय छापेमारी रे दौरान कंपनी मांय घटिया मूंगफली रा बीज री पैकिंग रो दावो कीनो। डॉक्टर मीणा कह्यो के सरकार आवता बुवाई सत्र सारू किसानां ने बेहतर गुणवत्ता वाळा प्रामाणिक बीज मुहैया करावणो तैय कीनो है।

000

तम्बाकू रा गलत नतीजां रा बारा मांय जनता मांय जाग जगावण रा मकसद ऊं जयपुर जिला मांय चिकित्सा अर स्वास्थ्य विभाग री ओर ऊं खास अभियान चलायो जा रह्यो है। मुख्य चिकित्सा अर स्वास्थ्य अधिकारी डॉ. रवि शेखावत बतायो के अभियान रे जरिए लोगां ने तम्बाकू छोड़बा री सीख देवण सागे इण ऊं जुड़ी राय अर जरूरी सेवावां मुहैया करायी जावेला। 31 मई ने मनाया जावण वाळा विश्व तम्बाकू निषेध दिवस रे मौके सगळा आयुष्मान आरोग्य मिन्दरां मांय खास कार्यक्रम राख्या जावेला। ई बीचे महिलावां अर टाबरियां मांय खून री कमी री परेशानी कम करण सारू आज शक्ति दिवस मणायी ज्यो। ई दौरान अस्पतालां मांय महिलावां रा शरीर मांय खून री जांच सागे इण री कमी रो ईलाज करी ज्यो अर आयरन री गोळियां दीरीजी।

000

प्रदेश मांय न्यारी—न्यारी ठौड़ां लू बाजण ऊं जिन्दगी माथे घणो असर पड़्यो है। राज्य रा आतूणी, उत्तराद अर ऊगणी जिलां मांय आज ई पारो 44 ऊं 46 डिग्री सेल्सियस बीचे दर्ज करी ज्यो। श्रीगंगानगर मांय 47 जदके फलौदी अर बीकानेर मांय 46 डिग्री सेल्सियस अधिकतम तापमान दर्ज करी ज्यो। रात री बगत ई तापमान सामान्य ऊं ऊंचो चाल रह्यो है। बीती रात कोटा, बीकानेर, सांगरिया, करौली अर दौसा मांय रात रो तापमान 32 डिग्री सेल्सियस ने पार कर ग्यो। चूरू मांय पड़ रही जोरदार गर्मी ऊं लोगां घणी परेशानी रो सामो करणो पड़ रह्यो है। बाड़मेर अर जैसलमेर मांय लगातार बाज रही लू ऊं हाल बेहाल है। ई बीचे भयंकर गर्मी अर लू ऊं बचाव रा प्रबन्ध रो जायजो लेवण सारू गृह राज्यमंत्री जवाहर सिंह बेढम आज अहलकारां सागे मीटिंग कीनी। ई पाछे खबरनवीसां सागे बातचीत करता थकां वे कह्यो के अहलकारां ने बिजली—पाणी री पूर्ति बणायी राखण रा हुकम दिया ज्या है।

-----

मौसम केन्द्र जयपुर काल ई मौसम सूखो रेहवण सागे उन्नो बायरो बाजण रा आसार जताया है। ई बीचे 28 मई ऊं प्रदेश मांय कठे—कठे आंधी— बारिश व्हेवण री संभावना है।

000

गर्मियां री छुट्टियां मांय मुसाफिरां रा सुबीता सारू उत्तर पश्चिम रेलवे री 52 जोड़ी गाड़ियां मांय 132 और डिब्बा जोड़्या जावेला। उत्तर पश्चिम रेलवे रा मुख्य जनसंपर्क अधिकारी अमित सुदर्शन आ जाणकारी दीनी। वे बतायो के आ बधोतरी जून महीना मांय करी जावेला।

000

वरिष्ठ नागरिक तीर्थ यात्रा योजना रा तैत आज ऊं 15 दिन ताई ऑनलाइन तरीका ऊं अर्जी दी जा सके है। देवस्थान मंत्री जोराराम कुमावत काल पाली मांय बतायो हो के ई योजना रा तैत रेल अर हवाई जहाज रे जरिए 56 हजार बुजुर्गां ने मुफ्त तीरथ करायो जावेला। आं मांय ऊं 50 हजार जातरू रेलगाड़ी ऊं अर 6 हजार बुजुर्ग हवाई जहाज ऊं सफर करेला।

000

आईपीएल क्रिकेट रा ई सीजन रो पहलो क्वालिफायर मुकाबलो आज मौजूदा चैम्पियन रॉयल चैलेंजर्स बेंगलुरु अर गुजरात टाइटंस बीचे खेल्यो जावेला। अब ऊं थोड़ी देर पछे धर्मशाला मांय व्हेवण वाळा ई मुकाबला मांय जीतण वाळी टीम सीधी आईपीएल—2026 रा फाइनल मांय पूग जावेला, जदके हारबा वाळी टीम ने एक और मौको मिलेला। होड़ रा तैत काल मोहाली मांय खेल्या जावण वाळा एलिमिनेटर मुकाबला मांय राजस्थान रॉयल्स अर सनराइजर्स हैदराबाद आमी—सामी व्हेला। ओ मुकाबलो हारण वाळी टीम टूर्नामेंट ऊं बाहर व्हे जावेला, जदके जीतण वाळी टीम दूजा क्वालीफायर मुकाबला मांय खेलेला।

000

प्रधानमंत्री नरेन्द्र मोदी आकाशवाणी ऊं हर महीना प्रसारित कर्या जावण वाळा खास कार्यक्रम “मन की बात” मांय 31 मई ने विचार बतावेला। आ ई कार्यक्रम री 134वीं कड़ी व्हेला। ई सारू आप ई मुफ्त नम्बर 1800—11—7800 माथे 29 मई ताई राय दे सको हो। नरेन्द्र मोदी एप अर माय जीओवी ओपन फोरम रे जरिए ई विचार भेज्या जा सके है।

000